

President Dieter F. Uchtdorf

Bin La'gruw e Counselor
u lane Bin Somm'on e Presidency



Ke Aw nga But' Nib Fel' Rogon ulan fare Yoko'

Dawori n'uw napan ni gag nge Harriet, ni ppin rog, ba' ko airport ni gomow be yaliy e sukuki nibe aw nga but'. Ba rran nib gel e nifeng, ma be aw e nifeng nib gel ko sukuki, nibe n'anggin poen nge rurur napan nibe yib iyib.

Napan ni kug guyew re magawon ney u thilin e yifang nge masin, ke sulaen'ug ko birogo n'en ni ku fil nib ga'fan ni mornga'agen e pilot— me ta'aboch riy mug fil ngak boech e pilot.

“Dam gel nigem ko yap napan ni ba' e yoko,” ni goeg ngoraed. “Mu paer nib fel' rogon; dam rus. Mu ta' owchem ko fare lukngun ko fare runway. Fa'anra gara chuw ko kanawo' ni gaba adag ni ngam man nga', mag fel'eg e gin nike kireb riy. Pagan'um ko rogon e sukuki rom. Mu un ngam aw nga but' nib fel' rogon.”

Pi pilot nib cheg nag e yaed manang fan ni dabyog ni ngar faworliyed e pin'en nibe buch nib liyeg raed ni gubin ngiyal'. Dabyog ni ngar tal'egned ni rogon e n'en nib tagan. Dabyog ni ngar tal'egned e n'uw fa snow. Dabyog ni ngar talegned e nifeng ni dabki gel fa thilyeg kanawo'en.

Machane ku yaed manang fan ni oloboch ni ngan rus ko nifeng— nib gel fa ba alamrin ni бага' ni nge taleg raed ko mithmith. Rogon ni ngan aw nga but' nib fel' rogon fini ba' e yoko' e ngan paar i yaen ko kanawo' kan duwgliy nib yul'yul' rogon.

Napan ni gu yaliy reb e sukuki nibe yib ma gube lemnag e pin'en ni ku fil nike bukun e duw napan ni gub pilot, ma gube lemnag ni ba' ban'en fil ko ren'ey ni fan e yafos rodad.

Dabyog ni ngad gagyeg nagdad pi yoko' nibe ta' e yafos nga lane kanawo' rodad. Boech ngiyal' ma darma buch e n'en ni gadad ba adag. Gadad ra thamiy ni yibe rurugdad ma yibe thoeydad e nifeng nib gel ko marwaer, murus, kirbaen', fa lem nib gel.

Ngiyal' nem, ma ba moem ni ngan lemnag ko tin nike buch nib kireb min tay pi magowan rodad kengin e lem rodad. Re lumel e ngan tiyan'um ko pi sikeng rodad ma gathi tiyan'uy ngak Tathapeg nge mich rodad ko tin riyul'.

Machane iraram e wo' ni de fel' ni ngan yaen u fithik e magawon ko yafos rodad.

Pilot nib cheg nag e dar yaliy e yiko' ya be tiyan' ko wo' nib fel' rogon ni nge aw e sukuki riy nga but, ma ere gadad e ngariy tiyan'dad ko kengin e mich rodad—Tathapeg rodad, gospel Rok, nge tunom rok Chitamangdad nu Tharmiy—nge amrogon—ni ngan sul nib fel' rogon nga tharmiy. Thingarda pagan' gaed ngak Got min tay wo'en e gachalpen nib ga' fan u wun'dad ngay. Thingarda ayliy e p'owchdad, gumircha'dad, nge lanyan'dad nga dakaen rogon e paer nib fel' rogon.

Gadad ma dag e michaen' nge pagan' ngak Chitamangdad nu Tharmiy napan ngad folgad ko pi motochiel Rok

mara yib e falfalan' ngay. Napan ni gadad ra paer u lan fare kanawo', ma gadad ra yaen u fithik e nifeng nib gel—ni demtrug rogon gelngin nibe m'ug—ma gadad sul nga tabinaew rodad u tharmiy nib fel' rogon.

Demtrug ko ba fel' lanelang fa ba sug ko maguleng nib lumor, ma gadad ni pi gachalpen Yesus Kristus, e gadad be rrin' e n'en ni fan ko gililungun Got nge tin Mat'aw Rok, ma gadad manang ni gadad ra rrin', ma gubin ban'en nib tu'uf rodad e ra yib (muguy ko Matthew 6:33).

Ren'ey e ba ga'fan ko yafos rodad!

Fini ngad lemniged e pi n'en nib momaw' rodad, ngiyal' nem pi magawon, murus, ma tin momaw' ban'en e ra gel. Machane fini ngad tiyan'dad ko kanawo'en tharimye nge pi fafalen' nibe un ko wo' e galachalpen—adag ngak Got, pigpig e gidii'—ngiyal' nem gadad ra cheg nag u fithik e magawon nge tin momaw' ban'en.

Pi tafagar rog, demtrug rogon gelngin e nifeng fa yoko' nibe aw nga lane yafos rodad, fare gospel rok Yesus Kristus e gubin ngiyal' ra pi' e bin tha'abi mangil e kanawo' ni ngan aw nga lan gil'ilungun e Chitamangdad nu Tharmiy.

ROGON NI NGAN FIL KO BINEY E MULWOL

Ke yoeg President Uchtdorf ngodad ni "pagan' gaed ngak Got min tay wo'en e gachalpen nib ga' fan u wun'dad ngay." Mu lemnag e picha'an ni gama sensey nag rogon ni kar pired ni kar tiyan' "raed ko wo' rodad nga tharmiy nge falfalen' ni ngan laek e kanawo' ko gachalpen Yesus" ni gubin ngiyal' napan ni yaed be yaen u fithik e sikeng. Rayog ni ngam moeg ngoraed ni ngar lem niged e pi kanawo' ni rayog ni ngar tiyan' raed ko mich roraed nge Kristus napan ni yaed be magawon mag meybil ni ngam nang ko urogon ni ngam murwel ko ta'areb fa bukun e pi tafiney nem u lane yafos roraed.

FEL' YANGREN

Deaf nifan ko Mich Rog

Rok Jennifer Weaver

Napan nib ragag nge nel'yangreg, me yib ba fagar nga tabinaew romaed ni yaed e pi tamachib. U lan reb e pul nikan fil e bin somm'on ban'en, ma gubin e pi duwer rog e kan fulweg taban nib mangil rogon. Ku thamiy fare Kan ni Thothup nibe micheg nag bin riyul' e pi mulwol ni mornga'agen fare Sulyarmen. Dani boed ban'en ni kug thamiy, ma ku nang ni gubin ma ba riyul'.

Machane, ku waen u fithik gafgow nge gidii' nibe dubuy dakeanag nib alamrin ko kafram. Ku thamiy ni go'gaag rog, ku magaf, ma ke balyang an'ug. Fa'anra gube rrin' e n'en nib mat'aw, ma mongfan ni gube yaen u fithik e pi gafgow nib alamrin? Daryog ni nggu nang fan rogon ni pi sikeng rog e fan ngog. Fapi tamachib e ri filed ngog ni nggu baley nag e abich rog mug meybil, mus ni lukngun e ngiyal' ni yibe skuul. Napan ni ra momaw' ni dabkiyog mug goeg e n'en ni bay u lan gumircha'eg ni gubin mug thamiy e gapas ko fare Kan ni Thothup.

Fare wik ko tawfe rog e rib sug ko sikeng. Boos rog e be yoeg ni nge tal'eg neg ko murwel fa'anra dabgu digey e tawfe rog ni nggu yoen loen bee' ko murwel, kan noen'eg nga na'un u aspital niba' e kidney stone rog, ma ke yoeg e galabthir rog ni nggu chuw u tabinaew romaed. Oren e pin'en nibe buch ni dabyog ni nggu rrin' ban'en ngay, ma n'en ni karimus ni rayog ni nggu rrin' e nggu chel ngak Somoel.

Gubin e pi sikeng nem e ke fan ngog ni nge ayuweg neg. Kar ayuwegned gag ku fil mornga'agen fapi machib ko fare gospel, nike pi' e deaf ni fan ko mich rog. *Tayoloey e be paer u Idaho, USA.*



Got e Ke Yarmiy E Mabgol

Mich, Tabinaew, Ayuw

Mmeybil nge biy'eg fapi babyor mu piry'eg e tin ngam mog. Bu'uw rogon ni "Fare Tabinaew: Thin ni Yaen ko Fayeleng" ni ngan nang fan e nge gel nag e mich rom ngak Got me fel'eg wa'athan e picha'an ni gama guy ko visiting teaching? Ra tin ni ga ba adag ni ngam nang, man ko reliefsociety.lds.org.

Pi profet, apostle, nge pi toygang' e ngar ul'ul' gaed ngar "weliyed ni mabgol u thilin e pumo'on nge ppin e ke yarmiy Got ma tabinaew e lukngun ko tunom rok i Tasunmiy."¹

Elder D. Todd Christofferson ko fare Ulung ko fare Ragag nge L'agruwi Apostle e ke ga'ar: "Tabinaew e kan toey nga dakean e mabgol ko pumo'on nge ppin nibe pi' e n'en nib mangil ni nge thap fare tunom rok Got. . . .

". . . Dariy bagdad fa kubee' ni rayog ni nge thilyeg rogon e biney e mabgol nib thothup."²

Bonnie L. Oscarson, Young Women general president, e ke ga'ar: "Gubin e gidii', demtrug ko mang e magawon u lane mabgol rok fa urngin e bitir rok, e rayog ni ngan ayuweg e tunom rok Somoel ni yibe weliy u lane thin ni fan ko tabinaew. Fa'anra tunom rok Somoel, ma thingari mang boech e tunom rodad!"³

Ke ul'ul' Elder Christofferson ni ga'ar; "Boech i gimed e ke siyeg e tawa'ath ko mabgol ni ba' fan nib mu'un e ta murwel ngay, ppin nge ppin nge pumo'on nge pumo'on,

m'ar, fa murus ni dani mangil. . . . Fa kam mabgol, machane ke mus e ra mabgol nem. . . . Boech i gimed nike mabgol e dabyog ni nge faka' e bitir. . . .

"Demtrug rogon, . . . ma gubin e gidii' e rayog ni nge pi' ban'en ni ngan rrin' fare tunom nib thothup u lan gubin e yangar."⁴

Ku Reb e Chep nib Thothup

Genesis 2:18–24; 1 Korinth 11:11; Doctrine and Covenants 49:15–17

Yaat nib Riyul'

Brother Larry M. Gibson, ni i moy nib somm'on e counselor u lane Young Men general presidency, e ku manang napan ni ga'ar, Shirley, nib ppin rok e chiney:

"Gu ba adagem ni bachane gu manang nib tu'uf Somoel rom nib gel ko rogon ni gaba adageg." . . .

"Re fulweg nem e ke magay u lan gumircha'eg. . . .

". . . [Ma] gu ba adag ni nge thamiy ni gubin ngiyal' ni rib tu'uf Somoel rog ko gubin ban'en."⁵

Elder David A. Bednar ko fare Ragag nge L'agruwi Apostle e ke fil

ni: "Somoel ni Yesus Krisrus e baga' fan u lane m'ag ko mabgol. . . . [Mu tafiney nag] nikan ta' Tathapeg nga taban e triangle, niba' fare ppin u baley e ma ba' fare pumo'on u barba' riy. Chiney e ngam lemnag ko mang e ke buch u lane tha' u thilin e pumo'on nge ppin napan ni yow l'agruw ni be "yib ngak Kristus ma yow be athamgil ni ngar 'machalbog gaed Rok' (Moroni 10:32). Bachane fare Tabiyul, ma pumo'on nge ppin e rayog ni nge fel' e thin rorow u ta'abang."⁶

NOTES

1. "The Family: A Proclamation to the World," *Liahona*, Nov. 2010, 129.
2. D. Todd Christofferson, "Why Marriage, Why Family," *Liahona*, May 2015, 52.
3. Bonnie L. Oscarson, "Defenders of the Family Proclamation," *Liahona*, May 2015, 15.
4. D. Todd Christofferson, "Why Marriage, Why Family," 52.
5. Larry M. Gibson, "Fulfilling Our Eternal Destiny," *Ensign*, Feb. 2015, 21–22.
6. David A. Bednar, "Marriage Is Essential to His Eternal Plan," *Liahona*, June 2006, 54.

Mu Lemnag ko Pin'ey

Urogon ni gag rog mug athamgil ni nggu "waen ngak Kristus"?